

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hṛdi ॥

śrīkūranāthaśrīvatsacihnamīśra viracitaḥ
॥ śrīsundarabāhustavaḥ ॥

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrimate rāmānujāya namaḥ

॥ śrīsundarabāhustavaḥ ॥

śrīvatsacihnamiśrebhyo nama uktimadhīmahe |
yaduktayastrayīkaṅthe yānti maṅgala sūtratām ॥

śrīmantau haricaraṇau samāśrito'haṃ
śrīrāmāvarajamunīndralabdhabodhaḥ |
nirbhīkastata iha sundarorubāhuṃ
stoṣye taccaraṇavilokanābhilāṣī ॥ 1 ॥

sundarāyatabhujam bhahāmahe
vrkṣaṣaṇḍamayamadriṃ āśritam |
yatra suprathitanūpurāpagā
tīrtham arthitaphalapradaṃ viduḥ ॥ 2 ॥

kvacit tvaritagāminī kvacana mandamandālasā
kvacit skhalitavihvalā kvacana phenilā sāravā |
patantyapi kila kvacit vrajati nūpurāhvā nadī
susundarabhujāhvayaṃ madhu nipīya mattā yathā ॥ 3 ॥

udadhigamandarādrimathimanthanalabdhapayo-
madhurarasendirāhvasudha sundaradoḥ parigham |
āśaraṇamādrśātmaśaraṇam śaraṇārthijana-
pravaṇadhiyaṃ bhajema taruṣaṇḍamayādripātīm ॥ 4 ॥

śaśadhararīnkhaṇādhyāśikhaṃ ucchikharaprakaraṃ
timiranibhaprabhūtataruṣaṇḍamayaṃ bhramadam |
bhiduritasaptalokasuviśrīkhalaśaṅkharavaṃ
vanagirīṃ āvasantaṃ upayāmi hariṃ śaraṇam ॥ 5 ॥

yattuṅgaśrīṅgavinīṣaṅgisurāṅganānāṃ
nyastordhvapuṇḍramukhamaṇḍanamaṇḍitānām |
darpaṇyabhūt dhṛtamapaṅkaśaśāṅkapṛṣṭhaṃ
tad dhāma sundarabhujasya mahān vanādriḥ ॥ 6 ॥

yadīyaśikharāgatām śaśikalām tu śākhāmṛgāḥ
nirīkṣya haraśekharībhavanaṃ āmṛśantastataḥ |

spr̥śanti na hi devatāntarasamāśriteti sphuṭam
sa eṣa sumahātaruvrajagiriḥ gṛham śrīpateḥ || 7 ||

sundaradordivyājñā
lambhanakātaravaśānuyāyini kariṇi |
praṇayajakalahasamādhiḥ
yatra vanādriḥ sa eṣa sundaradoṣṇaḥ || 8 ||

sa eṣa saundaryanidheḥ dhṛtaśriyo
vanācalo nāma sudhāma yatra hi |
bhujāṅgarājasya kulasya gauravāt
na khaṇḍitāḥ kuṇḍalinaḥ śikhaṇḍibhiḥ || 9 ||

vṛṣagirirayaṃ acyutasya yasmin
svamatamaṅghayituṃ paraspārebhyaḥ |
khagapaticaraṇau khagāḥ śapante
bhujagapaterbhujagāśca sarva eva || 10 ||

harikulam akhilam hanūmadaṅghriṃ
svakulapajāmbavatastatahiva bhallāḥ |
nijakulapajaṭāyuṣaśca gṛdhrāḥ
svakulapateśca gajā jagendranāmnaḥ || 11 ||

vakuladharasarasvatīviśakta
svararasabhāvayutāsu kinnarīṣu |
dravati dṛṣadapi prasakta-
gānāsviha vanaśailataṭīṣu sundarasya || 12 ||

bhr̥ṅgī gāyati haṃsatālanibhṛtam tat puṣṇatī kokilā'pi
udgāyatyatha vallitallajamukhādāsraṃ madhu syandate |
nisspandastimitāḥ kuraṅgatatayaḥ śītam śilāsaikataṃ
sāyāhne kila yatra sundarabhujastasmin vanakṣmādhare || 13 ||

pītāmbaram varadaśītaladr̥ṣṭipātam
ājānulambibhujam āyatakārṇapāśam |
śrīmanmahāvanagirīndranivāsadīkṣam
lakṣmīdharam kimapi vastu mamāvīrastu || 14 ||

janijīvanāpyayavimuktayo yato
jagatāmiti śrutiśirassu gīyate |

tadidaṃ samastaduritaikabheṣajaṃ
vanaśailasambhavaṃ ahaṃ bhaje mahaḥ || 15 ||

sadbrahmātmapadestrayīsīrasi yo nāyāyaṇoktyā tathā
vyākhyāto gatisāmyalabdHAVIṣAYĀNANYATVABODHOJJVALAIḤ |
nistulyādikaṃ advitīyamamṛtaṃ taṃ puṇḍarīkekṣaṇaṃ
prārūḍhaśriyaṃ āśrame vanagireḥ kuñjoditaṃ sundaram || 16 ||

patiṃ viśvasyātmeśvaraṃ iti paraṃ brahma puruṣaḥ
paraṃ jyotistattvaṃ paramapi ca nārāyaṇa iti |
śrutirbrahmeśādīnstaduditavibhūtīmstu gṛṇatī
yamāhārūḍhaśrīḥ sa vanagiridhāmā vijayate || 17 ||

pr̥thivyādyātmāntaṃ niyamayati yastattvanikaraṃ
tadantaryāmī tadvapuraviditastena bhagavān |
sa eṣa svaiśvaryaṃ navijahadaśeṣaṃ vanagirim
samadhyāsīno no viśatu hṛdayaṃ sundarabhujah || 18 ||

pratyagātmani kadā'pyasambhavad-
bhūmabhūmimabhivakti yaṃ śrutih |
taṃ vanādrinilayaṃ susundaraṃ
sundarāyatabhujam bhajāmahe || 19 ||

vandeya sundarabhujam bhujagendrabhoga-
saktaṃ mahāvanagiripraṇayapraṇāṇam |
yaṃ taṃ vidurdaharamaṣṭagaṇopajūṣṭam
ākāśam aupaniṣadīṣu sarasvatīṣu || 20 ||

yat svāyattasvarūpasthitikṛtikanijecchāniyāmyasvaśeṣā-
nantāśeṣaprapaṅcastata iha cidivācidvapurvāciśabdaiḥ |
viśvaiḥ śabdaiḥ pravācyo hatavr̥jīnatayā nityamevānavadyaḥ
taṃ vande sundarāhvaṃ vanagirinilayaṃ puṇḍarīkāya-
tākṣam || 21 ||

guṇajaṃ guṇino hi maṅgalatvaṃ
pramitaṃ pratyuta yatsvarūpametya |
tamanantasukhāvabodharūpaṃ
vimalaṃ sundarabāhumāśrayāmaḥ || 22 ||

atipatitāvadhīsvamahimānubhavaprabhavat-
 sukhakṛtanistarāṅgajaladhīyitanityadaśam |
 pratibhaṭameva heyānikarasya sadā'pratimaṃ
 harimiha sundarāhvam upayāmi vanādrītaṭe || 23 ||

sadā śāḍguṇyākhyaiḥ pṛthulabalavijñānaśakana-
 prabhāvīryaiśvāryairavadhividhurairredhitadaśam |
 drumastomakṣmābhṛtparisaramahodyānamuditaṃ
 prapadye'dhyārūḍhaśriyaṃ imamahaṃ sundarabhujam || 24 ||

sauśīlyāśritavatsalatvamṛdutāsauhārdasāmyārjavaiḥ
 dhairyasthairyasuvīryaśauryakṛtitāgāmbhīryacāturyakaiḥ |
 saundaryānvitasaukumāryasamatālāvaṇyamukhyairguṇaiḥ
 devaḥ śrītaruṣaṇḍaśailanilaye nityaṃ sthitaḥ
 sun daraḥ || 25 ||

yeṣvekasya guṇasya viprudāpi vai lokottaraṃ svāśrayaṃ
 kuryāt tādrśavaibhavairagaṇitairnissīmabhūmānvitaiḥ |
 nityairdivyaguṇaistato'dhikaśubhatvaikāspadātmāśrayaiḥ
 iddhaṃ sundarabāhumasmi śaraṇaṃ yāto
 vanādrīśvaram || 26 ||

sadā samastaṃ jagadīkṣate hi yaḥ
 pratyakṣadrṣṭyā yugapadbhuvā svataḥ |
 sa īdrśajñānanidhirnidhistu naḥ
 siṃhādrikuñjeṣu cakāsti sun daraḥ || 27 ||

aiśvāryatejobalavīryaśaktayaḥ
 kīdrḡvidhāḥ sun darabāhusaṃśrayāḥ |
 yo'sau jagajjanmalayasthitikriyāḥ
 saṅkalpato'lpādupakalpayatyajāḥ || 28 ||

yat kalpāyutabhogato'pi kṛśatāṃ yāyānna tāvatphalaṃ
 yeṣvekasya tathāvidhaiḥ satatajairaṃhobhirutsīmabhiḥ |
 astādāviha saṃsṛtāvupacitaiśchannaṃ susannaṃ janaṃ
 sannatyā kṣamate kṣaṇād vanagiriprasthapriyaḥ
 sun daraḥ || 29 ||

yajjātīyo yādrśo yatsvabhāvo
 pādacchāyāṃ saṃśrito yo'pi ko'pi |

tajjātīyastādrśastatsvabhāvaḥ
śliṣyatyenam sundaro vatsalatvāt || 30 ||

nihīno jātyā vā bhṛśamakuśalairvā svacaritaiḥ
pumān vai yaḥ kaścīd bahutrṇamapi syādaguṇataḥ |
śrayantaṃ taṃ paśyed bhujagapatinā tulyamapi yo
vanādrīprasthasthaḥ sa mama śaraṇam sundarabhujāḥ || 31 ||

ekaikamaṅgalaguṇānubhavābhinandaṃ
īdrk tviyāniti ca sundaradoṣṇi kṛṣṇe |
te ye śataṃ tviti niyantumanāḥ śrutirvai
naiveṣa vāñmanasagocara ityudāha || 32 ||

abjapādaṃ aravindalocanaṃ
padmapāṇitalaṃ añjanaprabham |
sundarorubhujam indirāpatiṃ
vandiṣīya varadaṃ vanādrigam || 33 ||

kanakamarakatāñjanadravāṇāṃ
mathanasamutthitasāramelanottham |
jayati kimapirūpamasya tejo
vanagirinandanasundarorubāhoḥ || 34 ||

kiṃ nu svayaṃ svātmavibhūṣaṇam bhavan
asāvalaṅkāra itīrito janaiḥ |
varddhiṣṇubāladrumaṣaṇḍamaṇḍitaṃ
vanācalaṃ vā paritaḥ prasādhayan || 35 ||

sukhasparśairnityaiḥ kusumasukumārāṅgasukhadaiḥ
susaugandhyairdivyābharanaḡaṇadivyaṅyudhagaṇaiḥ |
alaṅkāryaiḥ sarvairnigaditaṃ alaṅkāra iti yaḥ
samākhyānam dhatte sa vanagirinātho'stu śaraṇam || 36 ||

makuṭamakūṭamālotṭaṃsacūḍālālāma-
svalakatilakamālākūṇḍalaiḥ sordhvapuṇḍraiḥ |
maṇivaravanamālāhārakeyūrakaṇṭhaiḥ
tulasikaṭakakāñcīnūpurādyaiśca bhūṣaiḥ || 37 ||

asijalajarathāṅgaiḥ śārṅgakaumodakībhyāṃ
agaṇitaguṇajālairāyudhairapyathānyaiḥ |

satatavitataśobhaṃ padmanābhaṃ vanādreḥ
upavanasukhalīlaṃ sundaraṃ vandiṣīya ॥ 38 ॥

ājānajasvagatabandhuragandhalubdha-
bhrāmyavidagdhamaḍhupālisadeśakeśam |
viśvādhirājyaparibarhakirīṭarājaṃ
hai! sundarasya bata sundaramuttamāṅgam ॥ 39 ॥

andhaṃ tamastimiranirmitameva yat syāt
tatsārasādhitasutantvativṛttavārtam |
īśasya keśava gireralakālijālaṃ
tattulyakulyamaḍhupādhyamahāvanasya ॥ 40 ॥

juṣṭāṣṭamīkajvaladindusannibhaṃ
dhr̥tordhvapuṇḍraṃ vilasadvīśeṣakam |
bhūmnā lalāṭaṃ vipulaṃ virājate
vanādrināthasya samucchritaśrīyaḥ ॥ 41 ॥

sucārucāpadvayavibhramaṃ bhruvoḥ
yugaṃ sunetrāhvasahasrapatrayoḥ |
upāntagaṃ vā maḍhupāvalīyugaṃ
virājate sundarabāhusaṃśrayam ॥ 42 ॥

adīrghamaḍhupremadughaṃ kṣaṇojjvalaṃ
nacoramantaḥ karaṇasya paśyatām |
anubjamabjaṃ nu kathaṃ nidarśanaṃ
vanādrināthasya viśālayordṛśoḥ ॥ 43 ॥

praścayotatpremasārāmṛtarasaculakaprakramaprakriyābhyām
vikṣiptālokitormiprasaraṇamuṣitasvāntakāntājanābhyām |
viśvotpattipravṛttisthitilayakaraṇaikāntaśāntakriyābhyām
devo'laṅkāranāmā vanagirinilayo vikṣatāmīkṣaṇābhyām ॥ 44 ॥

premāmṛtaughaparivāhimahākṣisindhu
madhye prabaddhasamudañcitasetukalpā |
ṛjvī susundarabhujasya vibhāti nāsā
kalpadrumāṅkuranibhā vanaśailabhartuḥ ॥ 45 ॥

vyābhāṣitābhyadhikanandanabhandanarddhi
mandasmitāmṛtaparisravasaṃstavādhyam |

ābhāti vidrumasamādharamāsyamasya
devasya sundarabhujasya vanādribhartuḥ || 46 ||

yaśodāṅgulyagronnamitacibukāghrāṇamuditau
kapolāvadyāpi hyanuparatataddharṣagamakau |
virājete viṣvagvitatasahakārāsavarasa
pramādyadbhṛṅgāḍhyadrumavanagireḥ sundarahareḥ || 47 ||

vyālabhikuṇḍalaṃ udagrasuvarṇapuṣpa
niṣpannakalpalatikāyamalānukāram |
yatkarṇapāśayugalaṃ nigalaṃ dhiyāṃ naḥ
so'yaṃ susundarabhujō vanaśailabhūṣā || 48 ||

sadaṃsasamañjitakuntalāntikā-
vatīrṇakarṇābharaṇāḍhyakandharaḥ |
subandhuraskandhanibandhano yuvā
susundaraḥ sundaradorvijṛmbhate || 49 ||

vyūḍhagūḍhabhujajatrūṃ ullasat-
kambukandharadharaṃ dharādharmaḥ |
vṛkṣaṣaṇḍamayabhūbhṛtastate
sundarāyatabhujāṃ bhajāmahe || 50 ||

mandarabhramaṇavibhramodbhaṭāḥ
sundarasya vilasanti bāhavaḥ |
indirāsamabhinandabhandanāḥ
candanāguruvilepabhūṣitāḥ || 51 ||

jyākiṇāṅkaparikarmadharmiṇo
bhānti sundarabhujasya bāhavaḥ |
pārijātavitapāyitarddhayaḥ
prārthitārthaparidānadīkṣitāḥ || 52 ||

sāgarāmbaratamālakānana
śyāmalarddhaya udārapīvarāḥ |
śeṣabhogaparibhogabhāgināḥ
tannibhā vanagirīśiturbhujāḥ || 53 ||

ahamahamikābhājo govardhanoddhṛtinarmaṇi
pramathanavidhāvabdherlabdhaprabandhasamakriyāḥ |

abhimatabahūbhāvāḥ kāntābhirambhaṇasambhrame
vanagiripaterbāhāḥ śumbhanti sundaradorhareḥ || 54 ||

śrīmadvanādripatipāṇitalābjayugmaṃ
ārūḍhayorvimalaśaṅkharathāṅgayostu |
eko'bjamāśrita ivottamarājahaṃsaḥ
padmapriyo'rka iva tatsamito dvitīyaḥ || 55 ||

lakṣmyāḥ padaṃ kaustubhasaṃskṛtaṃ ca
śrīvatsabhūmirvimalaṃ viśālam |
vibhāti vakṣo vanamālayā'dhyaṃ
vanādrināthasya susundarasya || 56 ||

saundryāmṛtasārapūraparivāhāvartagartāyitaṃ
yātaḥ kiñca viriñcisambhavanabhūmyabhojasambhūtibhūḥ |
nābhiḥ śumbhati kumbhikumbhanirbhātastanasvarvadhū-
sambhuktadrumaṣaṇḍaśailavasaterārūḍhalakṣmyā
hareḥ || 57 ||

sundarasya kila sundarabāhoḥ
śrīmahātaruvanācalabhartuḥ
hantaḥ ! yatra nivasanti jaganti
prāpitakraśīma tat tanumadhyam || 58 ||

piṣṭaduṣṭamadhukaiṭabhakīṭau
hastihastayugalābhasuvṛttau |
rājataḥ kramakṛśau ca sadūrū
sundarasya vanabhūdharabhartuḥ || 59 ||

yauvanavṛṣakakudodbhedanibhaṃ nitarāṃ
bhāti vibhorubhayaṃ jānu śubhākṛtikam |
sundarabhujanāmno mandaramathitābdheḥ
candanavanavilasatkandaravṛṣabhapateḥ || 60 ||

adhomukhaṃ nyastapadāravindayoḥ
rudañcitodāttasunālasannibhe |
vilaṅghya jaṅghe kva nu raṃhato dṛśau
vanādrināthasya susundarasya me || 61 ||

susundarasyāsyā padāravinde
pādāravindādhikasaukumārye |
ato'nyathā te bibhṛyāt kathaṃ nu
tadāsanam nāma sahasrapatram || 62 ||

saundaryamārdavasugandharasappravāhaiḥ
ete hi sundarabhujasya padāravinde |
ambhojaḍambhaparimbhaṇam abhyajaiṣṭām
tad vai parājitamime śirasā bibharti || 63 ||

ete te bata sundarāhvayajuṣaḥ pādāravinde śubhe
yannirṇejasamutthitatripathagāsrotassu kiñcit kila |
dhatte'sau śirasā dhruvaḥ tadaparam sroto bhavānīpatiḥ
yasyāsyālananandiketi nijaguḥ nāmaivam anvarthakam || 64 ||

āmnāyakalpalatikotthasugandhipuṣpaṃ
yogīndrahārdasarasīruharājahaṃsam |
utpakvadharmasahakārāphalaprakāṇḍam
vandeya sundarabhujasya padāravindam || 65 ||

susundarasyāsyā tu vāmanākṛteḥ
kramatrayaprārthini mānase kila |
ime pade tāvadihāsahiṣṇunī
vicakramāte trijagat padadvaye || 66 ||

saundaryasārāmṛtasindhuvīcī-
śreṇīṣu pādāṅgulināmikāsu |
nyakkṛtya candraśriyamātmakāntyā
nakhāvalī śumbhati sundarasya || 67 ||

yo jātakraśimā malī ca śirasā sambhāvitaḥ sambhunā
so'yaṃ yaccaraṇāśrayī śāsadhāro nūnam nakhavyājataḥ |
pūrṇatvam vimalatvamujjvalatayā sārdham bahutvam tathā
yātastam taruṣaṇḍaśailanilayaṃ vandāmahe sundaram || 68 ||

yasyāḥ kaṭākṣaṇam anukṣaṇam īśvarāṇām
aiśvarya heturiti sarvajanīnametat |
śrīḥ seti sundaraniṣevanato nirāhuḥ
tam hi śriyaḥ śriyamudāhurudāravācaḥ || 69 ||

divyācintyamahādbhutottamaguṇaistāruṇyalāvaṇyaka-
 prāyairadbhutaabhāvagarbhasatatāpūrvapriyairvibhramaiḥ |
 rūpākāravibhūtibhiśca sadṛśīṃ nityānapetāṃ śriyaṃ
 nīlāṃ bhūmimapīdrśīṃ ramayitā nityaṃ
 vanādrīśvaraḥ || 70 ||

anyonyaceṣṭitanirīkṣaṇahārdabhāva-
 premānubhāvamadhurapraṇayaprabhāvaḥ |
 ājasranavyataradivyarasānubhūtiḥ
 svāṃ preyasīṃ ramayitā vanaśailanāthaḥ || 71 ||

sundarasya vanaśailavāsino
 bhogameva nijabhogamābhajan |
 śeṣa eṣa iti śeṣatākṛteḥ
 prītimān ahipatiḥ svanāmani || 72 ||

vāhanāsanavitānacāmarād-
 yākr̥tiḥ khagapatistrayīmayāḥ |
 nityadāsyaratireva yasya vai
 hyeṣa sundarabhujō vanādrigaḥ || 73 ||

vanādrināthasya susundarasya vai
 prabhuktaśiṣṭāśyatha senyasatpatiḥ |
 samastalokaikadhurandharaḥ sadā
 kaṭākṣavīkṣyo'sya ca sarvakarmasu || 74 ||

chatracāmaramukhāḥ paricchadāḥ
 sūrayaḥ parijanāśca naityagāḥ |
 sundarorubhujamin dhate sadā
 jñānaśaktimukhanityasadguṇāḥ || 75 ||

dvāranāthagaṇanāthatalajāḥ
 pāriṣadyapadabhāginastathā |
 māmakāśca guravaḥ purātanāḥ
 sundaram vanamahīdhragaṃ śritāḥ || 76 ||

īdrśaiḥ parijanaiḥ paricchadaiḥ
 nityasiddhanijabhogabhūmigāḥ |
 sundaro vanagirestaṭīṣu vai
 rajyate sakaladr̥ṣṭigocaraḥ || 77 ||

ākṛīḍabhūmiṣu sugandhiṣu pauṣpikīṣu
 vaikunṭhadhāmani samṛddhasuvāpikāsu |
 śrīmallatāgrhavatīṣu yathā tathaiiva
 lakṣmīdharah saḥajati siṃhagirestatīṣu || 78 ||

ānandamandiramahāmaṇimanṭapāntaḥ
 lakṣmyā bhuvā'pyahipatau saha nīlayā ca |
 nissāṅkhyanityanijadivyaajanaikasevyo
 nityaṃ vasaṇ saḥajati sundaradorvanādrau || 79 ||

pratyarthini triguṇakaprakṛterasīmni
 vaikunṭhadhāmani parāmbaranāmni nitye |
 nityaṃ vasaṇ paramasattvamaye'pyatīta-
 yogīndravānmanasa eṣa harirvanādrau || 80 ||

lokāṃścaturdaśa dadhat kila sundarasya
 paṅktīguṇottaritasaptavṛtīdamaṇḍam |
 anyāni cāsyā susadṛṣī paraśśatāni
 kṛīḍāvidheriha paricchadatāmagacchan || 81 ||

suranaratiryagādibahubhedakabhinnamidam
 jagadatha cāṇḍam aṇḍavaraṇāni ca sapta tathā |
 guṇapurusaḥ ca muktapurusaśca vanādripateḥ
 upakaraṇāni narmavidhaye'pi bhavanti vibhoḥ || 82 ||

jñāninaḥ satatayogino hi ye
 sundarāṅghriparabhaktibhāginaḥ |
 muktimāpya paramāṃ pare pade
 nityakiṅkarapadam bhajanti te || 83 ||

devasya sundarabhujasya vanādrībhartuḥ
 hai! śīlavattvaṃ athavā''śritavatsalatvam |
 aiśasvabhāvamajahadbhīrihāvātāraiḥ
 yo'lañcakāra jagadāśritatulyadharmā || 84 ||

siṃhādrinātha! tava vānmanasātivr̥ttam
 rūpaṃ tvatīndriyamudāha rahasyavāṇī |
 evaṃ ca na tvamiha cet samavātariṣyaḥ
 tvajjñānabhaktividhayo'dya mudhā'bhaviṣyan || 85 ||

ye bhaktā bhavadekabhogamanaso'nanyātmasañjīvanāḥ
 tatsaṃśleṣaṇatadvirodhinidhanādyarthaṃ vanādrīśvaraḥ !
 madhye'ṇḍaṃ yadavātaraḥ suranarādyākāradivyākṛtiḥ
 tenaiva tridaśairnaraiśca sukaraṃ svaprārthita-
 prārthanam || 86 ||

śrīman ! mahāvanagirīśa ! vidhīśayoste
 madhye tu viṣṇuriti yaḥ prathamāvatāraḥ |
 tenaiva cet tava mahimni janāḥ kilāndhāḥ
 tvanmatsyabhāvamavagamya kathaṃ bhaveyuh || 87 ||

he ! deva ! sundarabhujā tvamihāṇḍamadhye
 saulabhyato visadrśaṃ caritaṃ mahimnaḥ |
 aṅgīkarōṣi yadi tatra surairamībhiḥ
 sāmīyānnīkarṣaparipālanameva sādhu ! || 88 ||

ihāvatīrṇasya vanādrinātha ! te
 nigūhataḥ svaṃ mahimānamaiśvaram |
 umāpateḥ kiṃ vijayaḥ priyaṅkaraḥ
 priyaṅkarā vendrajidastrabandhanā || 89 ||

pucchoṭpucchanamūrchanoddhatidhutavyāvartitāvartavat-
 saṃvartārṇavanīrapūraviluthatpāṭhīnadivyākṛteḥ |
 siṃhādrīśa ! na vaibhavaṃ tava kathaṃ svālakṣyamālakṣyate
 padmākṣasya jughukṣato'pi vibhavaṃ lakṣmī-
 dharādhokṣaja ! || 90 ||

sācalāvataṭatākadīrghikā
 jāhnavījaladhivardhitaḥ kṣaye |
 śṛṅgasaṅgamitanaurmanorabhūr-
 agrato'ṇḍajavapurhi sundara ! || 91 ||

pralayajanīrapūrāparipūrīta-
 svanīlayāvasannavadana-
 bhramadaśaraṇyabhūtaśaraṇārthīnākī-
 śaraṇaṃ bhavan svakṛpayā |
 caladudadhīritāmbukaluṣīkriyā-
 dhyagamaṇaḥ svaprṣṭhavidhṛtā-
 'calakula eṣa mīnatanuratra
 sundarabhujō vanādrivīṣayaḥ || 92 ||

svapṛṣṭhe praṣṭhādribhramaṇakaraṇaiḥ kiñca phaṇino
 vikṛṣṭivyākṛṣṭivyatividhutadugdhābdhicalitaiḥ |
 avispando nandan vikaśadaravindekṣaṇaruciḥ
 purā'bhuh siṃhādreḥ prayatama! hare!
 kacchapavapuḥ || 93 ||

jagat pralīnaṃ punaruddidhīrṣataḥ
 siṃhākṣitikṣinnilayastha! sundara! |
 purā varāhasya taveyamurvarā
 daṃṣṭrāhvayendoḥ kila lakṣmalakṣitā || 94 ||

na vāyuh paśpande yayaturathavā'staṃ śaśiravī
 diśo'naśyan viśvā'pyacaladacalā sācalakulā |
 nabhaśca praścyoti kvathitamapi pātho naraharau
 tvayi stambhe śumbhadvapuṣi sati he sundarabhujā! || 95 ||

arālaṃ pātālaṃ tridaśanilayaḥ prāpitalayo
 dharitrī nirdhūtā yayurapi diśaḥ kāmapi diśām |
 ajṛmbhiṣṭāmbhodhiḥ ghumughumiti ghūrṇan suraripoḥ
 vibhindāne vakṣastvayi naraharau sundarabhujā! || 96 ||

nakhakrakacakapradhikrathitadaityavakṣassthālī
 samuttharudhiracchatācchuritabimbitaṃ svam vapuḥ |
 vilokya ruṣitaḥ punaḥ pratimṛgendraśaṅkāvaśād
 ya eṣa narakesarī sa iha dṛśyate sundaraḥ || 97 ||

kṣitiriyam janisaṃhṛtipālanaiḥ
 nigiraṇodgiraṇoddharaṇairapi |
 vanagirīśa! tavaiva satī kathaṃ
 varada vāmana bhikṣaṇamarhati || 98 ||

bhārgavaḥ kila bhavān bhavan purā
 kundasundaravanācaleśvara! |
 arjunasya baladarpitasya tu
 cchetsyati smarati bāhukānanam || 99 ||

ājñā tavātrabhavatī viditā trayī sā
 dharma taduktamakhilena vanādrinātha! |
 anyūnamācaritaṃ āstikaśikṣaṇārthaṃ
 atrāvātīrya kila sundara! rāghavo'bhūḥ || 100 ||

vanagiripatirīśiteti devaiḥ
 tripuraharatripuraghnacāpabhaṅgāt |
 vyagaṇi paraśurāmadarśitasya
 svakadhanuṣaḥ parimarśadarśanācca || 101 ||

anavāptamatra kila lipsyate janaiḥ
 na ca labdhametadiha bhoktumiṣyate |
 anavāptamatra kila nāsti rāma ! tad
 jagatī tvayā tṛṇamavaikṣi sundara ! || 102 ||

śikhariṣu vipineṣvapyaḥpagāsvacchatoyāsu
 anubhavasī rasajño daṇḍakāraṇyavāsān |
 tadiha tadanubhūtau sābhilāṣo'dya rāma
 śrayasi vanagirīndraṃ sundarībhūya bhūyaḥ || 103 ||

upavanataruṣaṇḍairmaṇḍite gaṇḍaśaila-
 praṇayibhavadudantodgāyigandharvasiddhe |
 vanagiritaḥabhūmiprastare sundara ! tvaṃ
 bhajasi nu mṛgayānānuद्रavaśrāntiśāntim || 104 ||

kale'bdheḥ kila dakṣiṇasya nivasan dūrottarambhodhigān
 daityān ekapatatriṇā'cchina itīyaṃ kiṃvadantī śrutā |
 tatraiveśvaramambhasāṃ vyajayathāḥ ! tasmād vanādrīśvara !
 śrīman ! sundara ! setubandhanamukhāḥ krīḍāstavā-
 ḍambaram || 105 ||

raghukulatilaka tvaṃ jātucid yātudhāna-
 cchalamṛgamṛgayāyāṃ samprasaktaḥ purā'bhūḥ |
 tadupajanitakhedacchedanāyādyā gāyan-
 madhukarataruṣaṇḍaṃ rajyase kiṃ vanādrim || 106 ||

he ! sundaraikatarajanmani kṛṣṇabhāve
 dve mātarau ca pitarau ca kule api dve |
 ekakṣaṇādanugrḥītavataḥ phalaṃ te
 nīlā kulena sadṛśī kila rukmaṇī ca || 107 ||

tvam hi sundara ! yadā stanandhayaḥ
 pūtanāstanamadhāstadā nu kim |
 jīrṇameva jaṭhare payoviṣaṃ
 durjaraṃ vada tadātmanā saha || 108 ||

āśriteṣu sulabho bhavan bhavān
 martyatāṃ yadi jagāma sundara !
 astu nāma tadulūkhale kiyad
 dāmabaddha iti kiṃ tadā'rudah || 109 ||

sundarorubhuja ! nandanandana-
 stvaṃ bhavan bhramaravibhramālakaḥ |
 mandireṣu navanītatalajam
 vallavīdhiyamuta vyacūcurah || 110 ||

kāliyasya phaṇatāṃ śirastu me
 satkadambaśikharatvameva vā |
 vaṣṭi juṣṭavanaśaila sundara !
 tvatpadābjayugamarpitaṃ yayoh || 111 ||

gūhitasvamahimā'pi sundara !
 tvaṃ vraje kimiti śakramākramīḥ |
 saptarātramadadhāśca kiṃ giriṃ
 pṛcchataśca suhṛdah kimakrudhaḥ || 112 ||

he nandanandana ! susundara sundarāhva !
 bṛndāvane viharatastava vallavībhiḥ |
 veṇudhvaniśravaṇatastarubhistadā vai
 sagrāvabhirjatuvilāyamaho ! vililye || 113 ||

gāyaṃ gāyaṃ vanagiripate ! tvaṃ hi bṛndāvanāntaḥ
 gopīsaṅghairviharasi yadā sundaravyūḍhabāho |
 rāsārambhotsavabahuvidhaprema sīmantiṇṇāṃ
 cetaścetastava ca tu tadā kāṃ daśāmanvabhūtām || 114 ||

iṅgitaṃ nimiṣataṃ ca tāvakaṃ
 ramyamadbhutamatipriyaṅkaram |
 tena kaṃsamukhakīṭaśāsanaṃ
 sundarālpakamapi praśasyate || 115 ||

vārāṇasīdahana paṇḍrakabhaumaṅga-
 kalpadrumāharaṇaśaṅkarajṛmbhaṇādyāḥ |
 anyāśca bhāratabalakrathanādayaste
 krīḍāḥ susundarabhuja ! śravaṇāmṛtāni || 116 ||

tvam hi sundara ! vanādrinātha ! he
 veṅkaṭāhvayamahīdhra mūrdhani |
 devasevitapadāmbujadvayaḥ
 saṃśritebhya iha tiṣṭhase sadā || 117 ||

hastiśailanilayo bhavan bhavān
 sāmpratam varadarājasāhvayaḥ |
 iṣṭamarthamanukampayā dadad
 viśvameva dayate hi sundara ! || 118 ||

madhyekṣīrapayodhi śeṣaśayane śeṣe sadā sundara !
 tvam tadvaibhavamātmano bhuvi bhavadbhakteṣu vātsalyataḥ |
 viśrāṇyākhilane trapātramihā san sahyodbhavāyāstaṭe
 śrīraṅge nijadhāmnī śeṣaśayane śeṣe vanādrīśvara ! || 119 ||

kalkī bhaviṣyan kalikalkadūṣitān
 duṣṭān aśeṣān bhagavan haniṣyasi |
 sa eṣa tasyāvasaraḥ susundara !
 praśādhi lakṣmīśa ! samakṣameva naḥ || 120 ||

īdrśāstvadavatārasattamāḥ
 sarva eva bhavadāśritān janān |
 trātumeva na kadācidanyathā
 tena sundara ! bhavantamāśraye || 121 ||

tvāmāmananti kavayaḥ karuṇāmṛtābdhiṃ
 tvāmeva saṃśritajanighnaṃ upaghnameṣām |
 eṣāṃ vrajanniha hi locanagocarastvam
 he sundarāhva ! paricaskariṣe vanādrim || 122 ||

aśakyaṃ no kiñcit tava na ca na jānāsi nikhilam
 dayāluḥ kṣantā cāsyahamapi ca nāgāṃsi taritum |
 kṣamo'tastvaccheṣo hyagatiriti ca kṣudra iti ca
 kṣamasvaitāvanno balamiha hare ! sundarabhujā ! || 123 ||

laṅkāyuddhahatān harīn dvijasutaṃ śambūkadoṣānmṛtaṃ
 sāndīpanyabhijaṃ mṛtaṃ dvijasutān bālāṃśca vaikuṅthagān |
 garbhaṃ cārjunisambhavaṃ vyudadharaḥ svenaiva rūpeṇa yaḥ
 svābhīṣṭaṃ mama madgurośca dadase no kiṃ
 vanādrīśvara ! || 124 ||

āyodhyagān sapaśukīṭatrṇāṃśca jantūn
 kiṅkarmaṇo nu bata kīdrśavedanādhyān |
 sāyujyalabhyavibhavān nijanityalokān
 sāntānikān agamayo vanaśailanātha ! || 125 ||

haritavāraṇabhṛtyasamāhvayaṃ
 karigirau varadastvamapūrvikām |
 drśamalambhaya eva hi sundara
 sphuṭamadāśca paraśśatamīdrśam || 126 ||

iha ca deva ! dadāsi parān varān
 varada ! sundara ! sundaradordhara |
 vanagirerabhitaṣṭamāvasan
 nikhilalocanagocaravaibhavaḥ || 127 ||

idamime śṛṇumo malayadhvaḥ
 nrpamiha svayameva hi sundara |
 caraṇasāt kṛtavāniti tad vayaṃ
 vanagirīśvara ! jātamanorathāḥ || 128 ||

vijñāpanāṃ vanagirīśvara ! satyarūpāṃ
 aṅgīkuruṣva karuṇārṇava ! māmakinām |
 śrīraṅgadhāmani yathāpurameṣa so'haṃ
 rāmānujāryavaśagaḥ parivartiṣṭya || 129 ||

kiñcedaṃ ca viriñcabhāvana ! vanādrīśa ! prabho ! sundara !
 pratyākhyānaparāṇmukho varadatāṃ paśyan avaśyaṃ kuru |
 śrīraṅgaśriyamanvahaṃ praguṇayan tvadbhaktabhogyāṃ kuru
 pratyakṣaṃ sunirastameva vidadhat pratyarthināṃ
 prārthanām || 130 ||

kāruṇyāmṛtavāridhe ! vṛṣapate he ! satyasaṅkalpana !
 śrīman ! sundara ! yogyatāvīrahitān utsārya sadvatsala ! |
 kṣāmyan sādhujanaiḥ kṛtāṃstu nikhilānevāpacārān kṣaṇāt
 tadbhogyāmaniśaṃ kuruṣva bhagavan ! śrīraṅga-
 dhāmaśriyam || 131 ||

idaṃ bhūyo bhūyaḥ punarapi ca bhūyaḥ punarapi
 sphuṭaṃ vijñīpsyāmityagatirabudho'nanyaśaraṇaḥ |

*kṛtāgā duṣṭātmā kaluṣamatirasmītyanavadheḥ
dayāyāste pātraṃ vanagiripate! sundarabhujā || 132 ||*

|| iti śrīsundarabāhustavaḥ samāptaḥ ||